

ЗАПИСНИК
од 1-та седница на
Советот на Агенцијата за аудио и аудиовизуелни медиумски услуги
одржана на 11.01.2017 година

Присутни членови на Советот на Агенцијата: Лазо Петрушевски претседател на Советот на АААВМУ, д-р Милаим Фетаи заменик на претседателот на Советот на АААВМУ, м-р Алма Машовик, Зоран Фиданоски, м-р Методија Јанчески и Селвер Ајдини.

Отсутни членови на Советот на Агенцијата: Лазар Трајчев (оправдано отсутен).

На седницата беше присутен д-р Зоран Трајчевски директор на Агенцијата за аудио и аудиовизуелни медиумски услуги.

Присутни од Стручна служба: м-р Драгица Љубевска, Горан Радуновик, Луција Ѓурковик, Огнен Недековски, м-р Арбен Саити, Цветанка Митревска, м-р Ивона Муфишева Алексовска, Милаим Абдураими, Арѓенд Џелили, Маја Дамевска и м-р Ивана Стојановска.

Други присутни: /

Г-дин Петрушевски ја отвори 1-та седница на Советот на Агенцијата за аудио и аудиовизуелни медиумски услуги. Седницата започна во 13:05 часот и се одржа во просториите на Агенцијата.

Г-дин Петрушевски во врска со присутноста на членовите на Советот на седницата, информира дека е отсутен г-дин Трајчев, кој по најавувањето на терминот за одржување на седницата, по електронска пошта го информирал дека се наоѓа во странство и дека нема можност на тој датум да се врати во Македонија.

Советот на Агенцијата, едногласно, со 6 гласа „за“, го усвои следниот:

ДНЕВЕН РЕД

1. Усвојување на Предлог-записник од 43-та седница на Советот на Агенцијата за аудио и аудиовизуелни медиумски услуги, одржана на 28.12.2017 година.
2. Разгледување на кварталните извештаи за работата на Агенцијата за аудио и аудиовизуелни медиумски услуги за период од 01.10.2017 до 31.12.2017 година.
3. Предлог-одлука за предвремена целосна отплата на преостанат дел од кредит по Договор за кредит од 2015 година.
4. Предлог-одлука за набавка на услуга-сервисирање на кафемати во Агенцијата за аудио и аудиовизуелни медиумски услуги.
5. Разно.

Точка 1

Советот го разгледа и со еден воздржан глас од г-дин Фетаи и 5 гласа „за“ го усвои предложениот Записник од 43-та седница на Советот на Агенцијата за аудио и аудиовизуелни медиумски услуги, одржана на 28.12.2017 година, со текст како што беше предложен.

Точка 2

Г-дин Петрушевски објасни дека ќе се разгледуваат кварталните извештаи за октомври, ноември и декември 2017 година кои се однесуваат на спроведување на Програмата за работа на Агенцијата и изречените мерки од страна на Агенцијата за истиот период. За двата Извештаи ќе се отвори заедничка дискусија. Потсети дека по оваа точка како и обично не се гласа но има можност членовите на Советот да ги искажат нивните забелешки и мислења за работата на Агенцијата.

Г-дин Фиданоски рече дека сака да ја искористи оваа точка за да сподели едно негово мислење во врска со една реакција која се појави во јавноста која меѓу другото е индиректно поврзана и со работата на Агенцијата. Еден револт кој според него е оправдан, а тоа е она што се случи со исклучување на одредени програмски сервиси од пакетите на два големи кабелски оператори. Знае дека тоа е нивна политика меѓутоа смета дека нивното огромно мнозинство на претплатници кои што плаќаат претплата, се пријавиле меѓу другото и заради тие канали, Discovery Channel и Eurosport. И едноставно без известување, без најава, преку тој за време на новогодишните празници ги смениле со никакво образложение. Рече дека е претплатник на MAX TV и кога прашал зошто тие канали ги нема му одговориле дека ќе бидат исклучени, а MAX TV ќе нуди нови канали кои што по негово скромно мислење, не ги надоместуваат или не ги заменуваат тие канали што претходно претплатниците ги барабале. Иако ова што го кажал можеби нема да значи ништо, но смета дека треба да добие на јавност дека таквата реакција на два поголеми оператори да се изземат односно да ги исклучат пакетите е малку некоректна спрема претплатниците и верува дека во иднина такви работи нема да се повторуваат.

Г-дин Петрушевски рече дека има неколку забелешки и едно дополнување во содржината на Извештајот. Во делот за медиумската писменост исказа пофални зборови за Стручната служба. Сведоци биле дека минатата година се промовираше и посебна веб страница на таа тема. Ја пофали Стручната служба и во врска активностите поврзани со социјалната инклузија, бидејќи веб страницата на АААВМУ е прилагодена и за лица со сетилна попреченост. Во врска со неговите забелешки за Извештајот, рече дека во Точка 8 – „Меѓународна соработка“ испуштено е да се каже дека тој лично бил присутен на форумот одржан во Брисел на 23 декември 2017 година, заедно со директорот. Форумот бил на тема - безбеден интернет за млади, за деца во траење од еден ден со многу интересни дискусији и бил индиректно поврзан со темата за медиумска писменост, како еден од начините како да се заштитат децата. Исто така на форумот имало интересни презентации за улогата на вештачката интелигенција, потоа за опасностите кои што ги следат децата од вештачката интелигенција и дека тоа е поле за кое што треба глобално да се размислува, не само за децата туку и за луѓето сèвкупно затоа што познато е дека кога некој ќе земе мобилен телефон и се вклучи со неговиот налог и кога ќе напише две-три букви веќе се добива нешто што порано го

пишувал. Тоа не е човек, тоа во позадина е вештачка интелигенција која што спрема налог на корисникот ги следи неговите навики. Компјутерите имаат многу информации за секој од нас и тоа е тема за размислување како понатаму ќе се развива човештвото. Тие се во голема предност ги имаат сите информации и треба да се внимава. Децата се посебно осетливи на ова затоа што на пример ако на мало дете од година-две му се даде мобилен телефон или таблет тие природно стануваат дел од него и се врзува за нив. Објасни дека постојат многу опасности и ова била една добра конференција за да се укаже на тие работи. Понатаму во истиот дел, на страна 19 од Извештајот, постои практика да се наведат имињата на сите учесници што биле присутни на овие настани. Во последниот параграф на точка 8, страна 19 од материјалите, само во еден параграф не се наведени претставниците од Агенцијата кои присуствуваат на обука за нови медиумски платформи. Во сите други параграфи е наведено. Посочи дека треба да се внимава да се биде транспарентен и да се наведат вработените кои биле присутни. Коментар даде и на Точка 11 – „Други активности“ и побара неговиот коментар да не влезе во Извештајот, ќе биде негова додавка и доволно е што ќе влезе во записникот. Според него недостасуваат учествата на јавни дебати организирани од МИОА во кои најчесто биле присутни тој, г-дин Фиданоски и директорот г-дин Трајчевски, имало и случаи кога директорот не можел да присуства. Учествата на овие јавни дебати се од важност за Агенцијата, наведе дека ќе зборува донекаде и во името на г-дин Фиданоски, затоа што ги кажувале ставовите кога Агенцијата била нападната оправдано или неоправдано, на еден начин ја бранеле Агенцијата од неоправдани напади. На 20.11.2017 имало јавна дискусија за измените на ЗААВМУ, а на 21.12.2017 била одржана јавна дискусија за можни измени за Законот за медиуми. И на двете дебати бил присутен тој и г-дин Фиданоски, а г-дин Трајчевски само на една од нив затоа што за време на другата бил службено отсутен. Исто така рече дека недостасува учеството на јавна дебата на 13.12.2017 година за проектот - Презентација на четвртиот мониторинг извештај за работата на АААВМУ и АЕК каде што тој бил присутен заедно со м-р Магдалена Давидовска Довлева и м-р Емилија Петреска Камењарова и г-дин Фиданоски за кого мисли дека и тој се придржал. Сето ова се активности што дел од членовите на Советот и директорот ги презеле во јавноста во интерес на Агенцијата. Од формалниот дел недостасува неговото лично учеството на 6.11.2017 година во Собранието на РМ поврзано со точката за усвојување на Годишниот извештај за работата на Агенцијата. Во тој период директорот на Агенцијата бил спречен да присуствува, но и тоа не е наведено како настан. Овие присуства што ги набројал не очекува и не гледа голема потреба да влезат во содржината на Извештајот. Понатаму во дискусијата г-дин Петрушевски побара едно извинување од г-дин Фиданоски бидејќи ќе земе малку слобода и ќе зборува и во негово име. Рече дека кога одат на овие настани, ако не е договорено со директорот и со другите членови тоа го смета како лична желба и иницијатива и не очекува тоа да биде дел од официјалните документи. Ама сепак е одредена активност и сака да остане забележана. Објасни дека во делот за присуство во Собранието, тогаш имал и овластување бидејќи директорот бил спречен да оди и бил официјален претставник на Агенцијата. Во однос на вкупниот квартален извештај, рече дека во последните три месеци за севкупното работење и на Советот и на директорот и на вработените, неговиот став е позитивен. Се повеќе и повеќе има едно меѓусебно разбирање помеѓу сите овие три субјекти. Тие се подложни на доста напади во последната половина од годината на вакви јавни настани и исто така има доста неточни информации што се јавуваат на порталите. На најголем дел од тие неточни информации Агенцијата и Советот не реагираат, а и не заслужуваат да се реагира. Неговата намера е да продолжат сите и понатаму професионално и независно да работат, независно кој какви желби или напади има кон било кој од нив.

Г-дин Фиданоски рече дека не мислел дека ќе се отвори премногу дискусија, затоа не реагирал затоа што лично смета дека кварталниот извештај е многу добар, одличен, исцррен, нотирани се сите работи што ги работела Агенцијата. На дебатите кои што ги спомнал г-дин Петрушевски, а каде што присуствуvalе тој и г-дин Петрушевски, лично смета дека не треба да влезат во дел од Извештајот дека земале учество. Доволно е што ќе биде забележано во записникот бидејќи тоа претставува нивна лична желба дали ќе одат или не. Хипотетички може да се случи да во еден квартал имаат по 50-тина такви дебати и ако се наредат сите, ќе се направи „чаршав“ од Извештајот. Смета дека онаму каде што на одредени збиднувања земаат учество како официјални претставници на Агенцијата, тоа е веќе друга работа а сето друго останува на лична желба и волја на некој од членовите на Советот или на секој од нив дали ќе присуствува или нема да присуствува, дали ќе учествува или не. Објасни дека додека го разгледувал материјалот за седницата забележал, а не го искажал, но потоа со дискусијата го поттикнал г-дин Петрушевски, дека сака особено да го поздрави генерално целиот Извештај, кој според него е одличен. Го поздрави делот за медиумската писменост и смета дека Агенцијата прави здрави чекори во таа насока. Особено му се допаѓа делот што се однесува за контактите со Министерството за образование и можноста да се продре во образовниот процес моментот со медиумска писменост. Се надева дека во скора иднина тоа и ќе стане дел во некаква форма од образовната програма. Сподели едно искуство од пред неколку години кога бил повикан во училиштето каде што учи неговата помала ќерка од самата наставничка, да помогне во одржувањето на еден час за медиуми. Според него постоела заинтересираност кај децата и кога биле на помала возраст. Како што се вели - колку што помал го воведуваш во некои работи тоа полесно ќе биде за него. Поздрав за тоа и верува дека ќе има уште поголем успех во иднина.

Г-дин Петрушевски рече од скоро кога кварталните извештаи се воведоа, членовите на Советот ги користат информативно за дискусија бидејќи не се усвојуваат и затоа нема потреба од рапидни измени во нив. Според него добро е Извештаите да останат вакви какви што се а нивните дискусиии во записникот.

Точка 3

Г-дин Трајчевски ја образложи Предлог-одлуката за предвремена целосна отплата на преостанат дел од кредит по Договор за кредит од 2015 година. Објасни дека кратко ќе се надоврзе во однос на претходната точка во врска со приходите што се остварени во 2017 година. Биле планирани нешто над 124 милиони денари, реализирани се 111 милиони и има разлика од 12 милиони денари помалку. Но, и покрај тоа резултатот од финансиското работење на Агенцијата е позитивен. И како резултат на таквото позитивно финансиско работење, на Советот се предлага целосно да се исплати кредитот што Агенцијата го има земено за изградба на дел од зградата што е нејзина сопственост и на тој начин да се затворат овие финансиски обврски и да не се плаќаат камати доколку се исплаќа сумата уште наредните три години. Причината за приходите од 2017 година, односно за тие 12 милиони денари помалку се должат на укинувањето на радиодифузната такса и средствата кои што се добиваат како надомест последните три месеци. Доколку беше оставена радиодифузната такса со она темпо кое се одвиваше, ќе имаше исполнување на она што беше планирано во 2017 година. Но и покрај тоа генерално, резултатот ќе биде околу 16-17 милиони денари и повеќе позитивен. А кога би ги додале тие 12 милиони што не ги доби Агенцијата би го имало истиот резултат како и 2016 година.

Г-дин Петрушевски рече дека ова за него е позитивен резултат и ќе го поддржи.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-33/3 од 09.01.2018 година и едногласно даде одобрение директорот на Агенцијата, да донесе одлука за предвремена отплата на преостанатиот дел од кредитот од Комерцијална банка АД Скопје, во износ од 7.280.769,00 денари, на ден 12.01.2018 година, наменет за финансирање на проект – изградба на деловен објект Палата „Панко Брашнаров“, за потребите на Агенцијата за аудио и аудиовизуелни медиумски услуги, со оглед на фактот дека со Финансискиот план за 2018 година, на Агенцијата за аудио и аудиовизуелни медиумски услуги, се предвидени 7.400.000,00 денари за предвремена целосна отплата на преостанатиот дел од земениот кредит.

Се задолжи Секторот за правни и економско-финансиски работи да го реализира заклучокот.

Точка 4

Помошник раководителката на Секторот за информатичка поддршка и општи работи Цветанка Митревска ја образложи предлог-одлуката за набавка на услуга-сервисирање на кафемати во Агенцијата за аудио и аудиовизуелни медиумски услуги. Објасни дека оваа услуга треба да се обезбеди заради непречено функционирање на двата кафемати кои што се инсталирани во Агенцијата. Проценетата вредност за оваа набавка е 30.500,00 денари, односно под 500 евра, набавка од мала вредност и затоа не е предвидена во Планот за јавни набавки на Агенцијата. Бидејќи овие апарати се купени од фирмата Промостил која воедно е и овластена за нивно одржување, од нивна страна на барање од Секторот за информатичка поддршка и општи работи, доставена е понуда за одржување на двете машини за период од една година во износ од 30.254,24 денари што значи се вклопува во износот кој е предвиден од страна на Агенцијата за оваа намена. Согласно наведеното, се дава предлог да се прифати понудата.

Г-дин Петрушевски праша дали овие пари иако се мали дали ќе се исплатат одеднаш, по интервенција или месечен паушал?

Помошник раководителката на Секторот за информатичка поддршка и општи работи Цветанка Митревска одговори дека во предлог-одлуката е наведено дека ќе се склучи договор со овластената фирма, а договорот ќе биде склучен кога ќе се процени како ќе биде посоодветно за Агенцијата, но вредноста нема да се надмине. Исто така во одлуката е наведено дека фирмата ќе достави и 42 килограми кафе кое специјално користат овие кафемати.

Г-дин Петрушевски рече дека Агенцијата секогаш била штедлива за сите набавки, па дури и за набавки од мала вредност.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-28/2 од 09.01.2018 година и едногласно даде одобрение директорот на Агенцијата, да донесе одлука за набавка од мала вредност за услугата - сервисирање на кафемати во Агенцијата за аудио и аудиовизуелни медиумски услуги, во износ кој нема да надмине 30.500,00 денари, без вклучен ДДВ, на годишно ниво.

Од Друштвото за трговија и услуги ПРОМОСТИЛ ДООЕЛ Скопје, како овластен сервисер, доставена е финансиски прифатлива понуда бр.05-162/1 од 05.01.2018 година, во износ од 30.254,24 денари (без вклучен ДДВ), односно 35.700,00 денари (со вклучен ДДВ).

За реализације на горенаведената услуга, средствата се обезбедени од Финансискиот план на Агенцијата за аудио и аудиовизуелни медиумски услуги за 2018-та година.

Точка 5

Разно.

Немаше точки под Разно.

Бр. 02-158/4
25.01 2018 година
Скопје

